

Azamat / hekaýa

Category: Hekaýalar, Kitapcy, Söhbetdeşlik

написано kitapcy | 22 январа, 2025

Azamat / hekaýa

AZAMAT

Azamat mekdebe düýeli gatnaýardy. Onuň kakasyna obadaşlary:

–Baltabaý, ogluň ýatymlaýyn okadýan mekdebe ber. Şeýtseň, çaga aňsat düşer –diýseler:

–Zelesi ýok. Gatyny görüp ulalsa, özi üçin bähbitli bolar –diýýärdi.

Baltabaý demirýolçudy. Ýoluň «gazak oba» diýilýän on-on baş öýli çaklaňja obajygyn deňinden geçýän böleginiň abatlygyna esewanlyk edýänleriň biridi. Ol zeberdest daýaw adamdy. Iki bolup göterilýän polat relsi hem bir özi emgenmän göterýärdi. Obalarynda toý-çakylyk bolanda, orta beýemçilik edýän Kazangabyň: «Hany, araňyzda «men» diýen erkek barmy?» diýip, oturanlaryň önüne oklaýan goýnuň gary süňküni-de entek Baltabaýdan özge hiç kim döwüp bilenokdy.

Kakasynyň barlygynda Azamat özüni diýseň bigam duýýardy. Göwnüne bolmasa, üstüne abanan islendik howp kakasyndan geçip bilmän, howy basylyp, kürtdürüp duruberjek ýalydy. Ýöne onuň özüniň adam çykmagy gerekdi. Şonuň üçinem kakasy ony birjik-de läliksiredenokdy. Gaýta agrasdan talapkär, käte bolsa ýowuzlaç çemeleşýärdi. Aýaly Altynaý hem Azamadyň terbiýesi babatda Baltabaýyňka «däl» diýenokdy.

Azamadyň okaýan mekdebi olaryň obajygynyndan alysdady. Irden okuwa diýip ugrasa, gün guşluk boluberende, köplenç, sapaga giç galyp barýardy. Şonuň üçinem ony öýlän okadylýan synpa geçirdiler. Indi ol okuwa wagtynda ýetişýärdi. Ýöne yzyna welin garaňkyny mazaly düşürüp aşýardy. Ol düýesini gyssap sürmegi halanokdy. Öz maýdalyna goýberýärdi. Howutda ornaşykly oturyşyna, kitabyňy okap, ýa-da bolmasa, sähranyň özboluşly gözelligini synlap gitmegi gowy görýärdi. Köpi gören gara ner mekdebiň ýoluny oňat bilýärdi. Ol eýesine rakyp maldy. Azamat

bilen bolsa has-da ysnyşypdy. Sebäbi Azamat jübüsinde elmydama bir azajyk duz göterýärdi. Şeýtmegi «Düýäniň jany duzdadyr. Eýgertmejek boluberse, duz hödürläýgin» diýip, kakasy öwredipdi.

Hernäçe hamrak bolsa-da, bir gezek welin gara ner Azamady juda köseddi. Bahar aýlarydy. Okuwyny soňlap, öýüň ýoluna düşende, peýwagtyna otlaşyp ýören bir bölek düýäniň deňinden geçip baryarkalar, hernäçe goýbermejegem bolsa, baş bermän olaryň üstüne baryp, bir ýaş maýa imrinip, şol süriniň neri bilen garpyşyp başlady.

Rejäniň geň dældigini görüp, Azamat ondan ebeteýini tapyp düşdi. Duz hödür etdi. Emma gara ner ol gezek duza-da özünü aldatmady.

Biri-biri bilen kowalaşyp, wagtal-wagtal garpyşyp, nerler ummadan çykdylar. Azamat öýlerine pyýada aşmaly boldy. Gara nere kineden hem ýadawlykdan ýaña aglaýardy.

Onuň başyna düşen ahwaly eşidip, kakasy nsuda dillendi:

–Bolýan ýagdaý.

Ejesi hem oňa uly bir höre-köşe etmedi. Özüne duýgudaşlyk bildirilmänine Azamadyň has-da horlugy tutdy. Aglasa, kakasynyň halamaýanyny bilýärdi. Barybir gözýaşy sakladanokdy. Ahyrsoňy Baltabaý oňa azmly buýurdy:

–Bes et! Erkek kişi aglamaz.

Daňdanlar ol-bu ýeri ganjaryp duran gara neriň özi geldi. Ýanynda «aşyk bolan» maýasy hem bardy. Diýmek, garpyşykda ýeňipdir-dä.

–Bolubilýä –diýip, gara neriň saýlan maýasyna Baltabaýyň syny oturdy. –Kişi maly. Okuwa gideniňde alyp gidersiň –diýip, Azamada tabşyrdy. Gara neriň ýara düşen ýerlerine azmasyn üçin nepýag çaldy.

Azamat golaý-goltumda gazak mekdebi ýokdugy üçin, türkmen mekdebinde okaýardy. Okaýşy erbet däldi.

Käte ejesinden düýe çalyny ýa-da agaran alyp gidip, bile okaýan çagalaryna hödür edýärdi.

Oňa kakasy dombra çalmagy-da öwredipdi. Haýsydyr bir baýramçylyk mynasybetli mekdepde konsert bolanda, ony beýleki çykyş edýänleriň arasyna goşup, «Ata Watan» ýa-da «On atly

gyz» atly gazak aýdymalaryny hem aýtdyrýardylar.

Ol mekdebi gutarandan soň, dikuçar sürmegi öwredýän uly okuwda okamagy, dikuçarly gelip, obajyklarynyň gapdalynda gonup, ilki ejesidir kakasyny, onsoň obadaşlaryny gezelenje äkitmegi arzuw edýärdi.

Onuň bu arzuwyny eşidende, uly-kiçi gülüşýärdiler. Tozap ýatan düňle çölde doglan oglanjyk nire, dikuçar sürmek nire? Bu asla amala aşmajak bir arzuw ýaly bolup görünýändigini üçin gülkünç eşidilýän borly.

Öz niýetine gülüşmekleri Azamadyň gaharyny getirýärdi. Şonda ol öýlerinden gaçmagyň, şähre gitmegiň hem pikirini edýärdi. Ýöne: «Beýtsem, kakamam bagyşlamaz, ejemem» diýip, bu niýetinden el çekýärdi.

Ol boş wagtlary obalarynyň deňinden geçýän otlulary synlamagy halaýardy. Aýratyn hem, ýolagçy otlulary. Şonda: «Bu adamlar şäherde, kaşan, tämiz jaýlarda ýaşaýarlar. Köwüşleriniň içinden çäge dökülip duranok. Içmäge hem ýuwunmaga suwlary näçe diýseň bar. Ýöne olar otlynyň äpişgesinden biziň çölümize näme üçindir gözügidijilik bilen seredýärler. Belki, olaryň şäherde däl-de, bärde ýaşaslary gelýändir. Çöl ýaly giň, çöl ýaly tämiz ýer ýok bolsa gerek. Çöl –agras. Çöl –sada. Çöl meniň doglan ýerim. Ýöne ýowuzlyklary bar. Tomsuň ýakyp barýan howurly epegegi, gyşyň ýalazy aňzagy. Aý, ýok, siz bärde ýaşap bilmeňiz gerek, dikuçar sürmekçi bolsam, men hem siziň ýaly şäherde ýaşamaly bolaryn» diýip oýa batýardy.

Kileň beýleki obadaşlary ýaly, Azamat dagy hem düýe saklaýardy. Suw gytdygy üçin, goýun ýa-da sygyr saklamak amatsyzdy. Düýe janawar bolsa obajygyň alkymyndaky şor källeriň suwy bilenem oňuberýärdi.

Soňky döwürde ol jelegaýda iki sany möjegiň peýda bolandygy, ýaşajyk köşegi parçalandygy barada gürrüň çykansoň, obadaşlary Baltabaýa:

–Ogluňy ýeke goýberme howply! –diýip duýdurdylar.

Baltabaý bolsa:

–Ýeke däl ahyryn. Gara ner bilen gidýär –diýip, özüne mahsus arkaýynlyk bilen jogap berdi.

Ine, şol iki möjek hem bir gün okuwdan gelýärkä, Azamadyň

öňünden çykdy. Gara ner olary gezip ýören itdir öýdüpmi ýa-da bilgeşleýinden sowuk-ganlylyga salypmy, öňki asuda ýöreýsini üýtgetmedi. Düýäniň özüni parahat alyp barşyndan arkalanan Azamat hem gorkup durmady. Onýança-da, möjekleriň birisi düýäniň öňüne geçrip, gum peşäp başlady. Ikinji möjek bolsa gara neriň yzyna aýlandy. Gara ner öňdäki möjege uly bir ähmiýet bermän, yzky möjege wagtal-wagtal ätiýaçly äňedip, ýöremegini dowam etdirdi. Şol barmana yzky möjek gara neriň budundan dişläp gaçdy. Ýagdaýyň öwerlik däldigini aňan gara ner sägindi. Azamat bolsa ätiýaçdan elmydama howudyň aşagynda durýan tommaýly taýagy sag eline alyp, soly bilenem howutdan mäkäm ýypyşdy. Möjekler, öz aralarynda dilleşen ýaly, ikisi hem birden hüjüm etdiler. Yzky möjek ýene-de gara neriň baldyryndan dişlemäge çemelendi. Gara ner muňa owaldan garaşyp duran borly, amatyna getirip, ony şeýle bir batly depdi welin, möjek honda zyňlyp düşüp, gaýdyp ýerinden galmady.

Öňden topulan möjek bolsa böküp, gara neriň boýnundan agyz saldy. Gara ner boýnuny hernäçe silkese-de gaçmady. Asyl-asyl bolup durşuna, gapyşyp galan dişlerini sypdyrmak üçin, ol gara neriň boýnuny ýetişibildiginden dyrnaçaklaýardy. Şeýdip, onuň düýäniň bogaz damaryny ýolmagy mümkindi.

Azamat howutda oturan ýerinden kellesine tommaýly taýak bilen bir-iki gezek jaýdar sugşuransoň, ol hereketden galdy. Ýöne düýäni çökerip, möjegi onuň boýnundan aýyrmaga Azamat gorkdy. Birden aýňalyp, parçalasa kim bilýär?! Onsoň, gara ner boýny möjekliligine ýöräp başlady.

Olar seýdibem teýahyr oba aşdylar. Möjek ysyny alan itler lowhuldaşyp öňlerinden çykdy. Boýny möjekli gelýän düýäni görüp, adamlar hem üýşdüler.

Baltabaý taýak degip seňselän möjegiň düýäniň gür boýun ýüňüniň arasynda gapyşyp galan dişlerini kynlyk bilen açdy. Özüne gelende parçalamaz ýaly, agzyna taýak dişledip, tumsugynydyr aýaklaryny pugta daňdy.

Köpügören gumlular bu ahwalaty: «Möjek düýäni dişlemekçi bolup topulanda, ýüňüň gür yerinden agyz salyp, dişi gapyşyp galandyр» diyip düşündirdiler.

–Möjegiň özüni ýa-da hamyny eltip berseň, çopanlar guýrugy

elek ýaly öweç berýämişler. Muny şolara tabşyryp, öwejiňi al-diýşip, Baltabaýa öwüt berdiler.

«Gorkup, ýüregi süýşen bolmasyn» diýip, ejesi Azamada myltyk dârisini ezip içirdi. Kakasy bolsa oňa ýagşydan-ýamandan hiç bir zat diýmedi

Ertesi turan dessine, Azamat möjegiň daňlyp goýlan ýerine bardy. Görse, ol ýok. Gara nere howut urlupdyr. «Diýmek, kakam daň bilen möjegi çopanlara eltip tabşyran bolmaly». Ol guýrugy elek ýaly öweji görmekçi bolup, öýüň töweregine äňetdi. Emma hiç bir del mala gözi düşmedi. Bu ýagdaý Azamady geňirgendirdi:

–Kaka, hany möjek? –diýip, çay içip oturan kakasyndan sorady.

–Gaýraky sazakly oýa eltip goýberdim.

–Näme üçin beýtdiň? –diýip, Azamat geň galdy. –Ol möjek ahyryn?!

–Bolanda näme? Möjegem ýaşamaly.

Onýança-da, çaklaňja obanyň aňrybaşynda oturýan Amangeldiniň ýedi ýaşlaryndaky ogly ylgap geldi. Itden geçip bilmän gygyrdy:

–Azamat! Azamat!

Azamat habaryny almak üçin onuň oňünden çykdy.

–Hä, näme?

–Günortan obany nahara çagyryas.

Oglanjygyň nämedir bir zada begenýändigini ýüz-gözünden duýulýardy. Ol saklanyp bilmän dillendi:

–Siz möjegiňizi goýna çalyşdyňyzmy?

«Juk» diýip, Azamat başyny ýaýkady.

–Kakam-a daň bilen gidip, seniň düýäň depip öldüren möjegini gum-etekdäki süriň çopanlaryna tabşyryp, bir ullakan goýun getirdi. Şony öldürdik.

Geçen agşam başyna düşen ahwaly gürrüň berýärkä, diňläp duranlaryň arasynda oglanjygyň kakasynyň hem bardygy Azamadyň ýadyna düşdi. «Düýe bir depende möjegi öldürdi» diýýäňmi? Ynanar ýaly däl» diýip, ol gülüpdem.

«Adamlar, gör, nähili ýetişikli. Kakam bolsa...» diýip, Azamat öz ýanyndan kemsindi.

Ol elini-ýüzünü ýuwup, kakasynyň gapdalynda çökdü. Käsesine

biraz süýt, üstüne çay guýundy. Irden süýtli gara çay içmegi gowy görýärdi. Onsoň, kakasyna oglanjygyň habaryny aýtdy:

–Amangeldi agalar günortan nahara çagyýarlar.

–Eşitdim –diýip, Baltabaý oglunyň ýüzüne dikanlap bakdy. Belki, möjekli mesele babatda Azamadyň pikirini bilmek isleýändir.

Azamadyň kakasyna nebsi agyrdy: «Kakam häzir özüni akmak saýýan bolsa gerek».

Onýança-da, Baltabaý:

–Bar, dombrany getir! –diýip buýurdy.

Azamat ýerinden çasbaň turdy. Kakasynyň juda tolgunan halatlary dombra çalyp, köňlüne basalyk berýändigine ol beletdi.

Baltabaý dombra ol diýen ökde bolmasa-da, joşgunly çalýardy. Sazyň äheňi belent-belent çäge alaňlaryny hem bir gijede ondan oňa göçürip bilýän kuwwatly ýelleri, suw-sil ýagýan ýaz ýagşyny, onuň yzysüre sähranyň gül-güläleklike beslenişini, täze doglan köşejikleriň emelsiz patanaklap ylgaýyşlaryny, tomsuň dat etdirýän epgekli jöwzasynydyr gyşyň sowugyny, deňinde otly durmak hukugyny-da edinip bilmedik başly-barat gurlan çaklaňja obalarynyň hil-hil adamlaryny, käte hol ýokardan baş arzuwyny ýadyna düşürip geçip gidýän dikuçary, mahlasy, Azamadyň bilýänje köp zatlaryny hakydasyna getirip, göz oňünde janlandyrýardy.

Kakasy göni onuň göreçlerine seredip çalýardy. Saz Azamady tolgundyryp, köňlüni bozdy. Gözüniň owasyna ýaş aýlandy. «Muny kakam görse halamaz». Azamat beýlesine öwrülip, çygjaran gözlerini süpürdi. Ýene-de kakasynyň göreçlerine dikanlap bakdy.

Baltabaý sazyny tamamlap, dombrany gapdalynda goýdy.

–Käte seýle-de bolýar –diýip, başyny köpmanyly ýaýkady.

«Kakam möjegi çopanlara tabşyрманyna ahmyr edýärmikä? Ol Amangeldileriň çakylygyna gidermikä?».

Baltabaý çakylyga gitdi. Ol ýerde hem esasy gürrüň möjekli meselä syrykdy. Baltabaýyň möjegi goýbermegini oňlanlar az boldy. Kellesine gelen «ýeserlik» üçin Amangeldiniň öwgüsini ýetirdiler.

Baltabaý:

–Ol ene möjekdi –diýensoň, gürrüňiň äheňini üýtgetdiler.

Elmydama edilişi ýaly, bişen eti tabaklara üleşlänsoň, obanyň ýaşulusy Kazangap: «Hany, araňyzda goşaryna göwni ýetýän erkek barmy?» diyip, goýnuň gary sünküni orta oklady.

Synanyşanlar tapyldy. Ýöne ony ýene-de Baltabaýdan gaýry hiç kim döwüp başarmady.

–Baltabaý, sen ähli babatda erkek! – diýip, Kazangap onuň öwgüsini ýetirdi. Gojanyň bu sözi Azamadyň: «Kakam möjegi goýberip dogry etdimikä?» diýen şübhesini dargatdy.

Azaply hem bolsa, düýeli gatnap, Azamat synpdan synpa geçýärdi.

Indi onuň sesi ýognap, burnunyň aşagynadyr duluklaryna mymyjak tüýjagazlar çykyp başlapdy. Kakasy dartyp, boýy-sagty hem ers-mers bolup barýardy. Iri adam boljagy duýulýardy. Her gün irden ukudan turanda, özüni öňküsinden güýçlenen, kuwwatlanan ýaly duýýardy. Bu ýigitlik çagynyň ýetip gelendigini buşlaýan alamatlardy. Muny ejesidir kakasy hem aňýardy. Ejesi indi oňa öňki oglanlygynda çemeleşiş ýaly däl-de, erkek kişä çemeleşen ýaly, ejaply çemeleşýärdi.

Baltabaý hem indi onuň bilen uly adam kibi gürleşýärdi.

Kazangabyň segsen ýaşynyň toýunda bolan bir waka bolsa Azamady oglanlyk dünýäsinden ymykly saplady.

Adat bolşy ýaly, bişen et üleşilensoň, orta oklanan gary sünküni döwmäge synanyşyp, teý başarmansoňlar, ony ýene-de Baltabaýyň öňüne süýşürdiler. Baltabaý bolsa ony Azamadyň öňüne oklady:

–Al, synanyş!

Ine, saňa gerek bolsa. Hemmeleriň gözi Azamatdady. «Häk, Baltabaý oňarmady, howlukdy. Eger Azamat garyny döwüp bilme, ýigidiň mertebesi döwler» diýýänler-de, «Dogry etdi, güýji-gabarasy babatda aladalanmaýan, göýdük nesil öňäp barýar. Goý, sapak bolsun» diýýänler-de bardy.

Azamat birbada aljyrady. Töweregine seretdi. Aýal-gyzlaryň arasynda oturan ejesine gözi düşdi. Ejesiniň hem tolgunýandygy duýulýardy. Onuň gapdalynda bolsa Aýsuluw otyrды. Üç-dört ýyl mundan ozal Aýsuluw bilen bagly bolan bir waka Azamadyň ýadyna

düşdi.

Baltabaý wagtal-wagtal ebeteýini tapyp, şähere gidip gelyärdi. Şonda hojalyk üçin gerek-ýarak zatlary alyşdyrýardy. Bir gezek bolsa ol sebedini dolduryp, diýseň owadan hem ýakymly ysly alma getirdi. Olaryň ulusynyň birini saýlady-da:

–Bar, Bekpoladyň gyzyna eltip ber –diýdi.

Eger şeýdip sowgat gowşurylsa, oglanyň gyzy adagladyggy hasaplan-ýandygyny Azamat bilýärdi. Şonuň üçin hem ol:

–Men Aýsuluwy halamok –diýip, beýtmegi unamady.

–Häzir halamasaň, soň halarsyň. Aýsuluw boýly-syratly gowy maşgala boljaga meňzeýär –diýip, Baltabaý öz diýeninde durdy. Azamat haraý gözläp ejesiniň ýüzüne seretdi. Goldamakdan geçen, ejesi hem:

–Kakaň sözüni ýykmazlar –diýip, Baltabaý bilen pikirdeş gopdy. «Bolýar» diýse-de, Azamat almany Aýsuluwa dessine bermedi. Gys ulanylýan ýorgan-ýassyklaryň arasynda bukup goýdy. Ýöne bu mekirligi ejesine äşgär bolup, ol: «Kakaňy aldamazlar» diýensoň, üstünden birnäçe gün geçip terligini ýitiren, şeýle-de bolsa ýakymly ysly owadan almany gyza gowşurdy. Kimiň näme edýändigini mesaňa görnüp duran kiçijik obada bu täzelik tiz ýaýrady.

Kakasynyň öz başyna çatan bu hokgasy indi Azamadyň öňünden häli-şindi çykýardy. Oglanlar bilen durka, hol aňyrdan Aýsuluwyň geçip barýandygyny görselerem:

–Hanha, adaglan gyzyň barýar –diýip degişýärdiler.

Ýa-da Aýsuluwyň kakasy Bekpolada ýolda-yzda duşup salam berende-de:

–Hä, giýew boljak ýigit, mes-gurgunmyň? –diýip salamyny alýardy.

Aýsuluwyň özi bolsa indi oňa öňküleri ýaly sowuklaç däl-de, birhili mähribanlyk bilen seredýärdi.

Emma Azamat ony halanokdy. Halamaýandygynyň anyk sebäbini hem bilenokdy. «Belki, kakasynyň diýşi ýaly uzagyndan halar. Belki, kakasynyň niýeti ony öz obalarynyň gyzyna öýerip, gumda alyp galmakdyr. Belki-de, gep Aýsuluwyň kakasy Bekpoladyň bärdäki demirýol bekediniň başlygylygyndadyr? Ýok, Azamat barybir bu ýerde galmaz. Onuň öz arzuwy bar. Ol dikuçar

sürmekçi. Şonuň üçinem ol Aýsuluwa öýlenmez. Belki-de, öýlener. Ony hem şähere alyp gider».

Oturanlar: «Azamat süňki döwer-de, döwmez» diýşip jedelleşýärdiler.

Azamat soňky günler ojak üçin zerur oduny, ojar bolsun, sözen bolsun, emgenmän, paltasyz-zatsyz döwýärdi. «Gary süňküni hem döwse gerek. Goşarynda güýç bardygyna ynamy bolmasa, kakasy ony bu synaga salmazdy».

Azamat kakasynyň gary döwşüni birnäçe gezek synlapdy. Süňküň iki tarapyny gysymyňa mäkäm gysyp, güýjüňi goşarlaryňa jemläp gaňyrmalydy. Azamat şeýle hem etdi. Penjeleri atagzy kibi gatap, damarlary tar-tar dartyldy. Süňk bil berip, ahryry döwüldi.

–Berekella! –diýşip, ýerli-ýerden Azamadyň öwgüsini ýetirdiler. –Ýülügi adaglan gyzyna dadyryň! –diýşip gygyryşdylar.

Aýsuluwyň ýaňaklary çöl şapagynyň reňki çalnan ýaly gyzardy. Hormat bilen özüne äberilen ýülükden edaly datdy. Azamadyň ýüzüne göz astyndan näzli ýylgyryp seretdi.

Şondan birnäçe gün geçensoň bolsa, ertirlik çaýyny içip otyrkalar, kakasy Azamada özi pensiyä gitse, ornuna ony işe almaklygy Bekpolat bilen gürleşendigini, bärde iş ornunyň juda gytdygyny, gudaçylyk barada hem agzaşandyklaryny ýaňzytdy.

Kakasynyň niýetiniň barha örňäp, özüniň arzuwynyň puja çykyp barýandygyna howpurgan Azamat mekdebi gutaran dessine dikuçar sürmegiň okuwynda okajakdygyny aýtdy.

«Ol dikuçar sürmegi näme üçin arzuw edýärkä? Belki, ýöremesi kyn ürgün çägeli çöllügiň üsti bilen islän ýeriňe emgenmän aşyp bolýandygy üçindir. Belki, hol ýokardan öz çaklaňja obalaryny, uç-gyraksyz sähräny hezil edinip synlap biljekdigi üçindir. Belki, başgalardan parhly bolmak isleýändir. «Baltabaýyň ogly dikuçar sürýär» diýip, obadaşlary oňa guwansa, gör, nähili buýsançly ýagdaý».

–Entek onda okuwyňy bitir. Soňuny soň görübereris –diýip, Baltabaý öz maksadyndan el çekmekçi däldigini duýdurdy.

«Kakamyň bu niýeti maňa döwdürermikä? Ol garry goýnuň gary süňkündenem has çeyeräk bolsa gerek» diýip, Azamat iňkise

gitdi.

Aýsuluw hem barha görklenip, kesesinden synlanyňda «gyz ýetişipdir» diýdirip, Baltabaýyň «Gowy maşgala boljaga meňzeýär» diýenini Azamadyň ýadyna düşürip, ondan haýsydyr bir mähirli gatnaşyga garaşyp ýördi. Ony halamaýandygy baradaky pikire öz-özünü ynandyrmak indi Azamada barha kyn düşýärdi. «Sen ony näme üçin halaňok?» diýip, özi özünden çyny bilen sorap gördi: «Kakamyň aýdyşy ýaly, gül ýaly gyz». «Bolsa bolsun, barybir men ony halamok». «Halamaýandygyň sebäbi bolmaly ahyryn?». Ýeri, ol näme diýsin? Özünüň özüne jogap bermegi welin gerekdi. «Sebäbi... Sebäbi ol on alty gyzyň biri däl». Diline gelen bu jogaba onuň özi-de geň galdy. Gülkünç jogap. Ady aýdymda sanalýan gyzlaryň ady dældigi üçinmi? Elbetde, aýdymda ady sanalýan gyzlar onuň hyýalynda gyz diýlen düşünjäniň aňrybaşy bolup görünýärdi. Azamadyň jahyllyk terezisi bilen çekilip göründe, Aýsuluw ýadyna oglanlygyndan ornaşan on alty gyzyň hiç birisiçe-de ýokdy. Belki, bardyram. Ýöne Azamat Aýsuluwa öýlense, okuwdan gelýärkä, gara neriň boýnundan dişläp, asyl-asyl bolup, görgi ýamanyny görkezen ene möjek ýaly, dikuçar sürmek arzuwynyň boýnundan aslyşar, özüni şu gum obajygyna kökerer öýdüp gorkýardy. Şonuň üçinem ol Aýsuluwa öýlenmez. Belki-de, öýlener. Ony hem şähere alyp gider».

Şondan soň kakasy ikisi bu gürrüňe, Azamat diňe bir mekdebi däl, harby gullugy gutaryp gelýänçä dolanmadylar.

Soňky üç ýyl tiz geçdi. Azamat dikuçar sürmegiň okuwyna birbada girip bilmänsoň, harby gulluga gitmeli boldy. Gullukda döwri bolsa şäherli gyz bilen tanyşdy. Jemiläni onuň dessine sulhy aldy. Halaşyp toý tutmagy wadalaşdylar.

Bu barada Azamat ejesine birin-birin gürrüň berdi. Indi gidip dikuçar sürmegiň okuwynda okajakdygyny, soňundan oňlasalar, Jemilä öýlenjekdigini aýtdy.

Ejesi oňa:

–Aýsuluw näme?! Ol hem saňa garaşyp ýör ahyryn –diýende,

–Ol bagtyny başga biri bilen tapar –diýdi.

Sebäbi Azamat onuň bilen ýekeje gezegem pynhan duşuşmandy.

«Söýýän» sözünü hem aýtmady. Şonuň üçinem onuň öňünde özüni

borçly saýanokdy.

Ejesi, hernäme-de bolsa, oňa düşündi. Indi kakasyny yrmakda iş bardy. Birden: «Biz ata-baba şu seleň sähradan rysgal tapdyk. Sen hem şol tutumdan çykmary dälseň» diýse näme? Hernäçe agyr düşse-de, kakasynyň ýüzüne durmary bolar. Dikuçar sürmegiň okuwyna gider. Onuň düýeli gatnap, horluk baryny görüp okan okuw ahyrsoňy şu arzuwyna ýetmek üçin dälmi? Ýogsam ol käbir obadaş oglanlary ýaly, başlangyç mekdebi tamamlap, demir ýola işe giribem bilerdi. Ýöne ol beýtmedi. Maksadyna ymtyldy. Orta mekdebi tamamlady. Başda gülkünç ýaly görünse-de, indi ol arzuwynyň amala aşjak pursadyna has golaýlapdy.

Kakasy bilen çay başynda edilen ol-bu gürrüňçilikden soň, Azamat niýetini ýaňzytmakçy boldy.

–Ejeň aýtdy –diýip, Baltabaý onuň sözünü bölledi.

Ara dymyşlyk düşdi. Agyr dymyşlyk. Biraz içini hümledig oturansoň, Baltabaý öýe girip, dombrasyny alyp çykdy. Ilkinji gezek Azamada: «Bar, dombrany getir!» diýmedi. «Belki, indi ony halys uly adam saýýandyr. Belki-de, tutumyny oňlaman şeýdendir». Azamat tolgundy.

Baltabaý gödeňsi barmaklary bilen dombranyň tarlaryna batly-batly kakyp, alyslarda ýitip gidýän belentli-pesli çäge alaňlaryna gussaly nazaryny aýlap çalyp başlady. Uzak çaldy. Joşgunly çaldy.

Kakasynyň bu sazy çalanyny Azamat heniz eşitmändi. «Geň saz. Sadadan mylaýym saz. Ýa-da bu sazy onuň özi düzdümikä? Belki, ol çagalykdan sazanda bolmagy arzuw edendir. Emma başa bardyryp bilen dälidir. Guma baglanyp galmaly bolandyr. Azamat welin maksadyna hökman ýeter. Dikuçar sürer. Ejesiniň sandygynda ençe ýyl bäri ýagşy niýet bilen saklap ýören ak gyňajyny başyna atmaga mynasyp gelinlik hem tapdy. Indi diňe kakasynyň soňky sözüne garaşýar».

Baltabaý sazyny boldum edip, dombrany gapdala goýdy-da, agras dillendi:

–Diýmek, dikuçar sürjek?! Halanyňa öýlenjek?! Şäherde ýaşajak?!

–Hawa –diýip, Azamat kesgitli jogap berdi.

Ara ýene-de dymyşlyk düşdi. Baltabaý her ýerräginde

sazakdyr selin biten ýalaňaç çäge alaňlaryny, öz horaşaja jaýlaryny synlap uzak oturansoň, gussaly dillendi:

–Bolýar, sen öz ýoluň bilen git. Öz sazyňy çal. Öz aýdymyňy aýt. Öz halanyňa öýlen. Belki, şeýdişiň dogrudyr.

Balkan–Lebap demir ýolunyň ýakasynda ýerleşýän çaklaňja gazak obalarynyň birinde önüp-ösen Azamat teýahyr maksadyna ýetdi. Rigadaky uçar sürüjileri taýynlaýan okuwda okady. Halan gyzyna öýlendi. Şäherden giňiş jaý edindi. Ejesini hem ýanyna aldy.

Ol häzir Garagumdan nebitdir gaz gözleýän geologlaryň dikuçaryny sürýär.

Azamat bir gezek dogduk obasyndan daş bolmadyk gumuň üstünden uçup baryarka, yzy üç sany çagaly ene möjegi gördi. «Belki, kakamyň goýberenidir» diýip tolgundy. Ýüreginden dert tapynyp, mundan üç ýyl ozal dünýäsini başgalan kakasyny, onuň gubrunyň çaklaňja gazak obasynyň gapdalyndaky kiçijik gonamçylykdadygyny ýatlady. «Kakam zor adamdy» diýip, kakasy ýogalaly bäri wagtal-wagtal gaýtalamagy gowy görýän jümlesini gaýtalady. Soňra Aýsuluw ýadyna düşdi, näme üçindir söz aýdýanlaryň hiç birisiniň-de sözünü alman, boý gyzlygyna oturyp ýaşy ötüşen Aýsuluw hakydasyndan hiç çykaryp bilmän, onuň öňünde özüni günäli saýmakdan ýaňa, dünýäsi daralyp başlady.

Ol şäherli gyz Jemilä öýlenende, onuň toýuna Aýsuluw hem gelipdi. Özüni mert, ejaply tutup, Azamady gutlapdy. Şonda ençeme ýyl mundan ozal gowşuran almasynyň kakap mürşerip giden kişdesini hem onuň eline beripdi.

Azamat üçin bu diýseň agyr jezady. Ol özüni Aýsuluwuň öňünde borçly däldirin öýdýärdi. Emma birnäçe ýyl mundan ozal ikisiniň arasynda bolup geçen şeýle söhbetdeşlik ýadyna düşdi:

–Adaglan ýigit, haçan toý tutarys? –diýip, Aýsuluw degişme äheňinde sorapdy.

–Bilmedim-dä. Men seni söýemog-a –diýip, Azamat hem oňa degişme äheňinde jogap beripdi.

–Men-ä seni söýýän.

–Şol ýeterlikmi?!

–Hawa. Sypjyklyk etme-de, biziň toýumyzyň haçan boljagyny aýt?

–Oňa çenli baý köp garaşmaly bor-a...

–Garaşaryn.

Bu ýatlama ýüregini halys mynçgalan Azamat oğlanlykdan werziş edinen «On alty gyz» aýdymyny sesinde baryny edip aýdyp başlady:

Gurban bolsam heriňiziň adyňyza,
Jahyl ýüregimde ýakan oduňyza,
Zar eýlemäň meni posa –dadyňyza,
At segredip barýan keşbim düşsün dursun ýadyňyza.
Içiňizdkiň haýsyňyzy saýlap-seçjegime haýran,
Görk-görmegniň owazasy gazak sähralaryna ýaýran,
On alty gyz-eý!

Hol aşakda bolsa demir ýoly ýakalap oturan, başly-barat gurlan gazak obajygy görünýärdi.

Hemra ŞIROW.

Hekaýalar